

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 28-02-2025

సమయం : 6.45 గంటలు

## ముఖ్యాంశాలు

1. భారతీయ ఐక్యతకు మహాకుంభమేళా నిదర్శనంగా నిలిచిందని ప్రధాన మంత్రి నరేంద్రమోదీ పేర్కొన్నారు.
2. ఆంధ్రప్రదేశ్ శాసనసభ సమావేశాల్లో ఈరోజు 2025-26 రాష్ట్ర బడ్జెట్‌ను ఆర్థికశాఖమంత్రి పయ్యపుల కేశవ్ సభలో ప్రవేశ పెడతారు.
3. పేదల సాధికారతే లక్ష్యంగా పీ 4 కార్యక్రమాన్ని ఆంధ్రప్రదేశ్ ప్రభుత్వం ఉగాది నుంచి అమలు చేయనుందని ముఖ్యమంత్రి నారా చంద్రబాబు నాయుడు తెలిపారు.
4. దేశంలో తెలంగాణ రాష్ట్రం వేగంగా అభివృద్ధి చెందుతోందని ముఖ్యమంత్రి ఏ. రేవంత్‌రెడ్డి అన్నారు.
5. ఉభయ తెలుగు రాష్ట్రాల్లో పట్టభద్రులు, ఉపాధ్యాయ ఎమ్మెల్సీ స్థానాలకు జరిగిన ఎన్నికల పోలింగ్ ప్రక్రియ ప్రశాంతంగా ముగిసింది.

=====

భారతీయ ఐక్యతకు మహాకుంభమేళా నిదర్శనంగా నిలిచిందని ప్రధాన మంత్రి నరేంద్రమోదీ పేర్కొన్నారు. మహాకుంభమేళాపై ఆలోచనలను ప్రధానమంత్రి తన బ్లాగ్‌లో పంచుకున్నారు. ఐక్యత కోసం జరిగిన మహాయజ్ఞం దిగ్విజయంగా ముగిసిందని, అంచనాలకు మించి వివిధ ప్రాంతాల నుంచి కోట్లాది మంది భక్తులు తరలివచ్చి పుణ్యస్థానాలు ఆచరించారని తెలిపారు. భారత్ నూతన శక్తితో ముందుకుసాగుతోందని, నవ భారత్ ను నిర్మించే కొత్త శకం వచ్చిందని చెప్పేందుకు ఇదే నిదర్శనమన్నారు. త్రివేణి సంగమం నదీ తీరానికి కోట్ల సంఖ్యలో ఇంత మంది ఎలా వచ్చారని యావత్ ప్రపంచాన్ని ఆశ్చర్యపరిచిందని అన్నారు. కుంభమేళా ఐక్యతా స్ఫూర్తిని మార్గదర్శక సూత్రంగా తీసుకొని దేశానికి సేవ చేయడానికి అందరూ కలిసి పని చేయాలని ప్రధాన మంత్రి పిలుపునిచ్చారు.

-----

ఆంధ్రప్రదేశ్ శాసనసభ సమావేశాలు ఈరోజు నుంచి తిరిగి ప్రారంభం కానున్నాయి. సమావేశాల్లో భాగంగా ఉదయం 9 గంటలకు అమరావతిలోని అసెంబ్లీ కార్యాలయంలో ముఖ్యమంత్రి నారా చంద్రబాబునాయుడు అధ్యక్షతన రాష్ట్ర మంత్రివర్గం సమావేశం కానుంది. మంత్రివర్గ అమోదం తర్వాత ఉదయం 10 గంటలకు ఆర్థిక మంత్రి పయ్యపుల కేశవ్ శాసన సభలో 2025-26 రాష్ట్ర బడ్జెట్ ప్రవేశపెట్టనుండగా.. వ్యవసాయ బడ్జెట్‌ను ఆ శాఖ మంత్రి కె.అచ్చెన్నాయుడు ప్రవేశపెడతారు.

-----

పేదల సాధికారతే లక్ష్యంగా ప్రభుత్వ- ప్రైవేట్- ప్రజల- భాగస్వామ్యం -పీ 4 కార్యక్రమాన్ని ఆంధ్రప్రదేశ్ ప్రభుత్వం ఉగాది నుంచి అమలు చేయనుందని ముఖ్యమంత్రి నారా చంద్రబాబు నాయుడు తెలిపారు. గుంటూరు జిల్లా ఉండవల్లిలో పీ 4, కుటుంబ సాధికారత-ప్రయోజన నిర్వహణ వ్యవస్థపై ఆయన నిన్న సమీక్ష నిర్వహించారు. ఈ సందర్భంగా ముఖ్యమంత్రి మాట్లాడుతూ, సమాజంలో అట్టడుగున ఉన్న కుటుంబాలకు మద్దతుగా నిలబడటమే పీ 4 విధాన ప్రధాన ఉద్దేశమని పేర్కొన్నారు. ఈ కార్యక్రమం కింద మొదటగా ఎంపిక చేసిన 4 గ్రామాల్లో దీన్ని పైలట్ ప్రాజెక్టుగా అమలు చేస్తామన్నారు. రాష్ట్రవ్యాప్తంగా 40 లక్షల కుటుంబాలు పీ 4కు అర్హులుగా ప్రాథమికంగా అధికారులు గణన ద్వారా అంచనావేస్తున్నారని చెప్పారు.

-----

దేశంలో తెలంగాణ రాష్ట్రం వేగంగా అభివృద్ధి చెందుతోందని ముఖ్యమంత్రి ఏ . రేవంత్ రెడ్డి అన్నారు. హైదరాబాద్ లోని మాదాపూర్ లో ఏర్పాటు చేసిన హెచ్ సీఎల్ టెక్ కొత్త క్యాంపస్ ప్రారంభోత్సవ కార్యక్రమంలో నిన్న ఆయన మాట్లాడారు. తమ ప్రభుత్వం అధికారంలోకి వచ్చిన కేవలం సంవత్సర కాలంలోనే అత్యధిక పెట్టుబడులు రాష్ట్రానికి వచ్చాయని తెలిపారు. హైదరాబాద్ లో ప్రపంచంలోని అత్యుత్తమ సమావేశాల్లో ఒకటైన బయో ఆసియా సదస్సును నిర్వహించామని ముఖ్యమంత్రి పేర్కొంటూ,

వాయిస్... 30 సెకన్లు

-----

ఆంధ్రప్రదేశ్ లో యువతకు ఉద్యోగాల కల్పనే లక్ష్యంగా ప్రభుత్వం చర్యలు చేపడుతోందని విద్య శాఖ మంత్రి నారా లోకేశ్ తెలిపారు. విశాఖ పట్నంలోని గీతం విశ్వవిద్యాలయం వేదికగా నిర్వహించే చీలూజూవీ గ్రా=xవీజు జూ=జుజు= భీలాx= గోడ పత్రికను మంత్రి నిన్న విడుదల చేశారు. ఈ సందర్భంగా ఆయన మాట్లాడుతూ ఆంధ్రప్రదేశ్ ఉన్నత విద్యామండలి, ఏపీ నైపుణ్యాభివృద్ధి సంస్థతో కలిసి నేషనల్ అసోసియేషన్ ఆఫ్ సాఫ్ట్ వేర్ అండ్ సర్వీస్ కంపెనీస్-చీలూజూవీ ఈ మేళా నిర్వహిస్తోందని చెప్పారు. ఉద్యోగావకాశాలను కల్పించడమే లక్ష్యంగా వచ్చే నెల 5, 6 తేదీల్లో నిర్వహిస్తున్న ఈ కార్యక్రమంలో 49 ఐటీ, ఐటీ ఆధారిత సంస్థలు పాల్గొంటున్నాయని, యువత ఈ అవకాశాన్ని సద్వినియోగం చేసుకోవాలని మంత్రి కోరారు.

-----

ఉభయ తెలుగు రాష్ట్రాల్లో పట్టభద్రులు, ఉపాధ్యాయ ఎమ్మెల్యే స్థానాలకు ఎన్నికల పోలింగ్ ప్రక్రియ ప్రశాంతంగా ముగిశాయి. ఆంధ్రప్రదేశ్ లో మూడు స్థానాలకు.. తెలంగాణలో మూడు స్థానాలకు ఎన్నికలు నిర్వహించారు. సాయంత్రం 4 గంటల వరకు క్యూ లైన్ లో ఉన్న వారికి ఓటు వేసే అవకాశాన్ని అధికారులు కల్పించారు. కృష్ణా, గుంటూరు జిల్లాల ఎమ్మెల్యే ఎన్నికల పోలింగ్ ముగిసే సమయానికి ఎన్టీఆర్ జిల్లాలో 65.69 శాతం నమోదు అయిందని అధికారులు తెలిపారు. ఎన్నికల పోలింగ్ పై ఎన్టీఆర్ జిల్లా కలెక్టర్ జి.లక్ష్మీశ పాత్రికేయులతో మాట్లాడుతూ,

వాయిస్ .. 35 సెకన్లు

మరోవైపు తెలంగాణలోని నల్గొండ ఉపాధ్యాయ ఎమ్మెల్యే స్థానానికి 90 శాతం పోలింగ్ నమోదు అయింది. పెద్దపల్లిలో అత్యధికంగా 77.95 శాతం పోలింగ్ నమోదైందని అధికారులు తెలిపారు.ఎన్నికలు

ముసిగిన అనంతం బ్యాలెట్ బాక్సులను స్ట్రాంగ్ రూమ్లకు తరలించారు. కాగా మార్చి 3వ తేదీన ఈ ఎన్నికల లెక్కింపు జరగనుంది.

-----

ఉభయ తెలుగు రాష్ట్రాలు తాగునీటికి మొదటి ప్రాధాన్యం ఇస్తూ నీటిని జాగ్రత్తగా వాడుకోవాలని కృష్ణానదీ యాజమాన్య బోర్డు కేఆర్ఎంబీ సూచించింది. హైదరాబాద్ జలసౌధలో శ్రీశైలం, నాగార్జునసాగర్లలో నీటి వాడకంపై కేఆర్ఎంబీ చైర్మన్ అతుల్ జైన్ నేతృత్వంలో నిర్వహించిన బోర్డు ప్రత్యేక సమావేశంలో ఇరు రాష్ట్రాల అధికారులు పాల్గొన్నారు జలాశయాల్లో అందుబాటులో ఉన్న నీటిని వినియోగించుకునే విషయమై ఈ సమావేశంలో చర్చించారు. ప్రస్తుతం రెండు జలాశయాల్లో కనీస వినియోగ మట్టానికి ఎగువన 60 టీఎంసీలకు పైగా నీరు ఉందని. ఉన్న కొద్ది నీటిని జాగ్రత్తగా వినియోగించుకోవాలని బోర్డు రెండు రాష్ట్రాలకు సూచించింది. తాగునీటితో పాటు పంటల సాగును దృష్టిలో పెట్టుకొని మిగిలిన నీటిని ప్రణాళికతో వాడుకోవాలని తెలిపింది. పక్షం రోజులకు ఒకసారి పరిస్థితులను సమీక్షించుకుంటూ ముందుకెళ్లాలని రెండు రాష్ట్రాలకు సూచించింది.

-----

శ్రీశైలం ఎడమ గట్టు కాలువ -ఎస్ఎల్బీసీ సొరంగం వద్ద సహాయక చర్యలు రెండ్రోజుల్లో పూర్తి చేస్తామని నీటిపారుదలశాఖ మంత్రి ఉత్తమ్ కుమార్ రెడ్డి తెలిపారు. తెలంగాణలోని దోమలపెంటలో ఆయన పాత్రికేయులతో మాట్లాడుతూ, రెండు నెలల్లో తిరిగి సొరంగం తవ్వకం పనులు చేపడతామని చెప్పారు. నిపుణుల చర్యలకు ఇబ్బంది పడకూడదని అందరినీ లోపలికి పంపడం లేదన్నారు. సొరంగంలో బురద తొలగింపు పనులు జరుగుతున్నాయని. ఆ తొలగింపు పూర్తికాగానే సొరంగం మిషన్ శిథిలాలు తొలగిస్తామని మంత్రి తెలియజేస్తూ,

వాయిస్ ... 24 సెకన్లు

-----

స్వయం సహాయక సంఘాలు, రైతు ఉత్పత్తి సంస్థల-ఎఫ్ పి ఓల సభ్యుల ఉత్పత్తుల ద్వారా అధిక ఆదాయం పొందేందుకు అవసరమైన అన్ని రకాల చర్యలు తీసుకుంటున్నామని గ్రామీణ పేదరిక నిర్మూలన శాఖ మంత్రి కొండపల్లి శ్రీనివాస్ తెలిపారు. అమరావతిలోని రాష్ట్ర సచివాలయంలో కార్యాలయంలో గ్రామీణ పేదరిక నిర్మూలన సంస్థ అధికారులు, వివిధ ప్రతినిధులతో మంత్రి నిన్న సమీక్ష సమావేశాన్ని నిర్వహించారు. ఈ సందర్భంగా ఆయన మాట్లాడుతూ స్వయం సహాయ సంఘాల సభ్యులైన మహిళలు వివిధ రకాల ఉత్పత్తులను తయారు చేస్తున్నారని వారి ఉత్పత్తులకు విలువను జోడించి అమ్మడంపై దృష్టి సారించాలన్నారు.

=====